

बिहार की खेल मंत्री सुश्री श्रेयसी सिंह का भोपाल प्रवास
मध्यप्रदेश की खेल अकादमियों एवं प्रशिक्षण सुविधाओं का किया विस्तृत निरीक्षण

भोपाल, बुधवार 2025

बिहार की माननीय खेल मंत्री सुश्री श्रेयसी सिंह बुधवार को मध्यप्रदेश की राजधानी भोपाल पहुंचीं। अपने आधिकारिक प्रवास के दौरान उन्होंने मध्यप्रदेश में संचालित विभिन्न प्रमुख खेल अकादमियों एवं प्रशिक्षण केंद्रों का विस्तृत निरीक्षण किया और वहां उपलब्ध खेल सुविधाओं, प्रशिक्षण पद्धतियों तथा खिलाड़ियों के लिए की जा रही व्यवस्थाओं का अवलोकन किया।

मध्यप्रदेश स्पोर्ट्स एकेडमी का किया निरीक्षण*

प्रवास के दौरान सुश्री श्रेयसी सिंह ने मध्यप्रदेश वॉटर स्पोर्ट्स अकादमी, मध्यप्रदेश शूटिंग अकादमी तथा स्पोर्ट्स साइंस क्लब का भ्रमण किया। उन्होंने इन संस्थानों में खिलाड़ियों को उपलब्ध कराई जा रही आधुनिक सुविधाओं, तकनीकी सहयोग, फिटनेस एवं रिकवरी से जुड़ी व्यवस्थाओं की जानकारी ली।

इसके उपरान्त माननीय मंत्री ने टीटी नगर स्टेडियम स्थित बॉक्सिंग क्लब एवं रेसलिंग क्लब का भी दौरा किया। यहां उन्होंने प्रशिक्षण ले रहे खिलाड़ियों से संवाद किया, उनके अनुभवों को जाना तथा कोचिंग, उपकरणों, आवास, पोषण एवं प्रतियोगिता तैयारियों से संबंधित विषयों पर चर्चा की।

खिलाड़ियों की मेहनत, अनुशासन और समर्पण की करी सराहना

निरीक्षण के दौरान सुश्री श्रेयसी सिंह ने खिलाड़ियों की मेहनत, अनुशासन और समर्पण की सराहना करते हुए कहा कि इस प्रकार की सुव्यवस्थित और वैज्ञानिक प्रशिक्षण व्यवस्था से ही राष्ट्रीय एवं अंतरराष्ट्रीय स्तर पर उत्कृष्ट प्रदर्शन संभव होता है। उन्होंने खेल अधोसंरचना के विकास और खिलाड़ियों को बेहतर अवसर उपलब्ध कराने के लिए मध्यप्रदेश के प्रयासों की प्रशंसा की।

महानिदेशक रवींद्रन शंकरन भी रहे उपस्थित

इस अवसर पर बिहार राज्य खेल प्राधिकरण (BSSA) के महानिदेशक श्री रवींद्रन शंकरन, आईपीएस भी माननीय मंत्री के साथ उपस्थित रहे। उन्होंने दोनों राज्यों के बीच खेल विकास, प्रशिक्षण प्रणाली एवं श्रेष्ठ प्रथाओं के आदान-प्रदान की संभावनाओं पर भी विचार-विमर्श किया।

यह दौरा अंतर-राज्यीय सहयोग को सशक्त बनाने तथा खेलों के समग्र विकास की दिशा में अनुभव साझा करने की दृष्टि से महत्वपूर्ण माना जा रहा है।